

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

एन् एस् शठकोपाचार्य कृतं  
॥ श्रीशौरिराज करावलम्बस्तोत्रम् ॥

*This document\* has been prepared by*

***Sunder Kidambi***

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the skt font. Our sincere thanks to Sri.Sundar Varadarajan of California for proofreading this document.

श्रीः  
श्रीमते रामानुजाय नमः

## ॥ श्रीशौरिराज करावलम्बस्तोत्रम् ॥

श्रीनीलमेघ सुमनोहर दिव्यमूर्ते  
सर्वाङ्गसुन्दरविभो वरपुष्कराक्ष।  
लोकैकनायक परात्पर पुण्यकीर्ते  
श्री शौरिराज मम देहि करावलम्बम् ॥ १ ॥

लक्ष्मीश देव यदुनाथ महीश विष्णो  
गोदासमेत गरुडासन शेषतल्प।  
वेदान्तवेद्य निजवैभव विश्वमूर्ते  
श्री शौरिराज मम देहि करावलम्बम् ॥ २ ॥

श्रीपद्मिनीप्रणयवल्लभ पङ्कजाक्ष  
श्रीपञ्चकृष्णवननायक पञ्चवेर।  
श्रीमन्त्ररत्नसकलाक्षरसिद्धिदायिन्  
श्री शौरिराज मम देहि करावलम्बम् ॥ ३ ॥

श्रीनारदादिमुनिपुङ्गवपूजिताङ्गे  
नारायणाच्युत हरे प्रणतार्तिहारिन्।  
ब्रह्मेशशक्रमुख संस्तुत सद्गुणौघ  
श्री शौरिराज मम देहि करावलम्बम् ॥ ४ ॥

कासारभूत महदाह्वय विष्णुचित्त-  
श्रीभक्तिसार कुलशेखर पाणविप्रैः।  
श्रीमच्छठारि परकालमुखैश्च वन्द्य  
श्री शौरिराज मम देहि करावलम्बम् ॥ ५ ॥

श्रीनाथयोगि कमलेक्षण राममिश्र-  
श्रीयामुनेय वरपूर्णनुत्प्रभाव।

श्री लक्ष्मणार्य यतिवर्य मुखैस्तुतस्त्वं  
श्री शौरिराज मम देहि करावलम्बम् ॥ ६ ॥

श्रीमीन कूर्म वरलोक नृसिंहवर्णिन्  
श्रीजामदग्न्य रघुवीर हलाढ्य कृष्ण।  
श्रीकल्किरूप कलिमर्दन कालमेघ  
श्री शौरिराज मम देहि करावलम्बम् ॥ ७ ॥

वैशाखमास महदुत्सव तुष्टचित्त  
माघोत्सवे वरसमुद्रतटे विहारिन्।  
आन्दोलिकादि सुखयान गति प्रहृष्ट  
श्री शौरिराज मम देहि करावलम्बम् ॥ ८ ॥

भक्तं मुनेयधरमात्मगुणैः प्रपूर्णं  
संशोद्धय तत्सहचरीकृत मुद्गशालिम्।  
स्वीकृत्य चार्धनिशि नित्यपदं ददौ त्वं  
श्री शौरिराज मम देहि करावलम्बम् ॥ ९ ॥

श्रीशङ्खचक्रवरदानगदात्तपाणे  
सद्भक्तभट्टपरिपालनजागरूक।  
श्रीचोलराजपुरतो धृतकेशपाश  
श्री शौरिराज मम देहि करावलम्बम् ॥ १० ॥

दर्शो विभीषणवचः कृतवान् भवान्नु  
श्रीरङ्गराजगतिभेदमधास्तदर्थम्।  
भक्तप्रियश्च भवलुण्ठन कोविदस्त्वं  
श्री शौरिराज मम देहि करावलम्बम् ॥ ११ ॥

अर्केन्दु भौम बुधजीव कवीश सौरि-  
भास्वत्किरीट मणिराजित पादपद्म।  
अष्टाक्षरैक मनुरत्न कृतात्मरूप  
श्री शौरिराज मम देहि करावलम्बम् ॥ १२ ॥

प्रत्यग्रपापप्रचुरार्दित जीवनस्य  
अज्ञानिनश्च ममतामदविह्वलस्य।  
कल्याणरूप कमनीय गुणार्णवस्त्वं  
श्री शौरिराज मम देहि करावलम्बम् ॥ १३ ॥

नित्यापराधचकितस्य नितान्तदुःख-  
कृत्यापचारशतदष्टहृदन्तरस्य।  
धर्मादपेत चरितस्य भयाकुलस्य  
श्री शौरिराज मम देहि करावलम्बम् ॥ १४ ॥

संसार जालपतितस्य झषोपमस्य  
सद्भक्त धीवरसुता सहितस्त्वमद्य।  
दुष्कर्मघर्मजनिभीत्यभिपीडितस्य  
श्री शौरिराज मम देहि करावलम्बम् ॥ १५ ॥

पाशैस्सदा यमभटा बहू तर्जयन्ति  
क्षेप्तुं च मां हि नरके नरकान्तकस्त्वम्।  
प्राणप्रयाण समये च तदा प्रसन्नः  
श्री शौरिराज मम देहि करावलम्बम् ॥ १६ ॥

॥ इति श्रीशौरिराज करावलम्बस्तोत्रं समाप्तम् ॥